



MALTA

**QORTI CIVILI**

**PRIM' AWLA**

**ONOR. IMHALLEF**

**JOSEPH R. MICALLEF**

Seduta ta' l-10 ta' April, 2015

Citazzjoni Numru. 736/2014

Tabib Dottor Daniel **GRIXTI SOLER**, Tabib Dottor Mario Refalo, Tabiba Dottor Tania Cardona, Tabib Dottor Andrew Farrugia Wismayer, Tabib Dottor Ryan Grech, Tabiba Dottor Veronica Aquilina, Tabiba Dottor Muhaiyo Bartolo Khodjayeva u Tabiba Dottor Yanika Vella

VS

**KUMMISSJONI DWAR IS-SERVIZZ PUBBLIKU**; Ministru għall-Energija u Saħħa; Direttur Ġenerali għas-Saħħa Pubblika; Direttur (Prattiki tar-Rizorsi Umani (Saħħa) għas-Segretarju Permanenti għall-Ministeru għall-Energija u Saħħa; Segretarju Principali Permanenti; u Segretarja tal-Kabinett

**Il-Qorti:**

Rat ir-Rikors Maħluf imressaq fit-22 ta' Awwissu, 2014, li bih u għar-raġunijiet hemm imfissra, l-atturi talbu li din il-Qorti (a) issib li l-ħatra tagħhom bħala “*general practitioner trainees*” min-naħa tal-Kummissjoni dwar is-Servizz Pubbliku bir-riżultat maħruġ fis-17 ta' Lulju, 2014, wara s-sejha għal applikazzjonijiet magħmula fil-Gažżetta tal-Gvern numru 19248 tad-9 ta' Mejju, 2014, hija waħda finali ladarba huma issoddisfaw il-ħtiġijiet mitluba fl-istess imsemmija sejha għall-applikazzjonijiet u kif intwera mal-pubblikazzjoni tar-riżultat tal-proċess tal-għażla; (b) issib li, ladarba huma ntgħażlu u nħatru bħala “*trainee general practitioners*” fi ħdan il-Ministeru għall-Energija u Saħha huma ġew hekk magħzula u maħtura qabel dawk il-kandidati li sa dak iż-żmien ma kinux għadhom reġistrati mal-Kunsill Mediku ta' Malta jew ma kinux għadhom ġabu l-*warrant* u l-*Foundation Achievement of Compliance Document*, u għalhekk issib li l-ħatra għandha tingħata lill-atturi qabel ma tingħata lil dawn tal-aħħar u lil dawn tal-aħħar tingħatalhom biss jekk kemm-il darba jkun għad fadal postijiet battala; (ċ) issib u tiddeċiedi li l-Kummissjoni mħarrka mxiet lil hinn mis-setgħat mogħtijin lilha mil-liġi (“*ultra vires*”) u kif ukoll b'mod abbużiv, illegali u żbaljat u bi ksur tal-prinċipji tal-ġustizzja naturali meta ippruvat tħassar ir-riżultat tal-għażla li kien inħareġ minnha stess fit-18 ta' Lulju, 2014, u dan għaliex dak it-tħassir imur kontra r-Regolamenti tal-Kummissjoni dwar is-Servizz Pubbliku (L.S. Kost. 01); (d) issib li r-riżultat ippubblikat mill-Kummissjoni mħarrka fit-18 ta' Lulju, 2014, ma jistax jithassar ladarba kien ippubblikat; (e) tordna lill-imħarrkin, jew lil min minnhom, biex jikkunsidraw lill-atturi bħala impjegati fis-Servizz Pubbliku fil-post ta' “*general practitioner trainees*” ladarba kienu ntgħażlu u ġew approvati mill-Kummissjoni mħarrka u dan bis-salarji u skond ir-rekwiżiti tas-sejha għal applikazzjonijiet imxandra fil-ħarġa tal-Gažżetta tal-Gvern tad-9 ta' Mejju, 2014 u qabel kull terza persuna oħra, u dan għall-finijiet tal-Mandat ta' Inibizzjoni numru 1189/14TM fl-ismijiet “*Tabib Dottor Grixti Soler et vs Kummissjoni dwar is-Servizz Pubbliku et*”; (f) iżżomm permanentement lill-imħarrkin, jew lil min minnhom, milli jimpjegaw bħala “*general practitioner trainees*” lil ħaddieħor minflokhom qabel ma jinħatru huma, u dan għall-finijiet u effetti tal-Mandat ta' Inibizzjoni msemmi; (g) issib lill-imħarrkin, jew min minnhom, responsabbli għad-danni kollha li l-atturi ġarrbu, konsistenti f'telf ta' paga, emolumenti, *bonus* u drittijiet oħra, stabiliti fis-sejha għall-applikazzjonijiet tad-9 ta' Mejju, 2014, u dan b'seħħ mis-17 ta' Lulju, 2014, sal-jum tal-effettiv ħlas tal-impieg tagħhom bħala “*general practitioner trainees*”; (ħ) tillikwida d-danni hekk imġarrba minnhom, jekk meħtieġ billi tqabbad periti għal dan il-għan; u (i) tikkundanna lill-imħarrkin biex iħallsuhom id-danni hekk likwidati. Talbu wkoll l-ispejjeż u żammew sħiħ il-jedd tagħhom għal kull azzjoni oħra skond il-liġi;

Rat id-degriet tagħha tat-18 ta' Settembru, 2014, li bih ordnat in-notifika lill-imħarrkin u tat direttivi lill-atturi dwar it-tressiq tal-provi min-naħa tagħhom;

Rat it-Twegiba Maħlufa mressqa mill-Kummissjoni dwar is-Servizz Pubbliku fit-8 ta' Ottubru, 2014, li biha u għar-raġunijiet hemm imfissra, laqgħet għall-azzjoni attriċi billi qalet li l-Qorti ma jmisshix tilqa' t-talbiet tal-atturi għaliex ma humiex misthoqqa fil-fatt u fid-dritt għaliex bħala Kummissjoni hija mxiet b'mod ekwu u fil-qies tas-setgħat mogħtijin lilha mil-liġi u għalhekk l-egħmil tagħha mhux suġġett għal sħarriġ minn din il-Qorti għall-finijiet tal-artikolu 115 tal-Kostituzzjoni. Żiedet tgħid li t-tħassir min-naħa tagħha tas-sejha għall-applikazzjonijiet sar fit-termini tar-Regolamenti fis-seħħ u li dan għamlitu għal raġunijiet tajba u li kienu jitolbu li jsir hekk. Qalet li d-deċiżjoni tagħha kienet ukoll moralment valida għaliex, minbarra li ħassret is-sejha, tat direzzjoni biex tinħareġ sejha oħra fejn applikanti jitqiegħdu f'lista waħda u jitqiesu flimkien biex l-għażla ssir fuq bażi trasparenti ta' mertu, skond il-marka li tingħata waqt l-intervista relattiva. Tenniet li l-proċess li tħassar ma kienx jiggarrantixxi li kienu sejrjn jintgħażlu l-aħjar kandidati u kemm hu hekk intwera bid-dieher mir-riżultat ippubblikat li wħud minn dawk li kisbu marki baxxi kienu sejrjn jintgħażlu qabel uħud li kisbu marki ogħla minnhom minħabba l-anomalija tal-mod kif l-applikanti kienu qegħdin jitqiesu fil-proċess li hija ħassret. Saħqet li hija mgħobbija bir-responsabbiltà' li tara li f'kull proċess ta' għażla ta' uffiċjali pubbliċi jkunu l-aħjar nies li jintgħażlu u kien għalhekk li fil-proċess partikolarment delikat ta' għażla tat-tobba li fuqhom tiddependi s-saħħa tal-pubbliku jittieħdu l-mizuri kollha biex taċċerta li jintgħażlu l-kandidati li l-aktar jisthoqqilhom filwaqt li ħadet il-passi biex jitħarsu l-jeddijiet ta' kulħadd u dan billi ordnat li l-proċess jerga' jitnieda mill-bidu, b'bordijiet ta' għażla magħmula minn nies ġodda u fejn dawk kollha li kienu tefgħu l-applikazzjoni fl-ewwel proċess ta' għażla jkunu kunsidrati mill-ġdid bla ma kellhom għalfejn jerġgħu japplikaw. Temmet tgħid li l-liġi tagħtiha s-setgħa li tħassar proċess ta' għażla f'kull waqt u li kien hemm applikanti oħrajn fil-lista tal-atturi li marru aħjar minnhom fil-proċess tal-għażla u li, kieku ma tħassarx il-proċess, kienu xorta waħda jintgħażlu qabel l-atturi;

Rat it-Twegiba Maħlufa mressqa mill-imħarrkin l-oħrajn kollha fl-14 ta' Ottubru, 2014, li biha laqgħu għall-azzjoni attriċi billi, b'mod preliminari, qalu li l-imħarrkin Segretarju Prinċipali Permanenti u Segretarju tal-Kabinett ma messhomx iddaħħlu fil-kawża u jmisshom jinħelsu milli jibqgħu fiha ladarba ma kellhom x'jaqsmu bl-ebda mod mal-proċess tal-għażla, u billi qalu li l-kariga ta' "*Direttur Ġenerali għas-Saħħa Pubblika*"

ma teżistix. Fil-mertu, laqgħu billi qalu li t-talbiet attriċi ma jmisshomx jintlaqgħu billi ma kinux mistħoqqa fil-fatt u fid-dritt. Huma qalu illi, bla ħsara għal dak li jipprovdni l-artikolu 115 tal-Kostituzzjoni, id-deċiżjoni li ttieħdet li jithassar il-proċess tal-għażla kienet waħda tajba u mistħoqqa kemm fil-fatt u kif ukoll fil-liġi għaliex il-proċess imħassar ma kienx jiggarrantixxi li kienet sejra ssir l-għażla tal-añjar minn fost il-kandidati u għalhekk ix-xilja li l-Kummissjoni mxiet lil hinn mil-liġi jew b'mod abbużiv ma kinitx tajba u lanqas sostenibbli. Żiedu jgħidu li ladarba l-Kummissjoni diġa' ħassret il-proċess tal-mili tal-post ta' "*general practitioner trainee*", il-Qorti ma tistax aktar tilqa' t-talba tal-atturi biex l-istess Kummissjoni ma tħassarx l-istess proċess u r-riżultat li kien inħareġ. Lanqas ma jgħidu sewwa l-atturi li huma kienu ngħataw il-ħatra ta' "*general practitioner trainees*" ladarba l-proċess tal-għażla kien tħassar qabel ma laħqet ingħatatilhom il-ħatra u ladarba f'talba oħra tagħhom qegħdin jitolbu li jinħatru qabel kandidati oħrajn fil-lista l-oħra. Tennew li l-ftehim settorali millfuq bejn il-Gvern u l-*Medical Association of Malta* jorbot lill-partijiet (ukoll jekk huma tobbja li mhumiex imsieħba fl-istess Union) u jirregola r-relazzjonijiet bejn l-atturi u l-imħarrkin. Għaldaqstant, ladarba kienet il-Union innifisha li talbet li l-proċess jitwaqqaf dan kienet qiegħda tagħmlu bis-setgħat tal-ftehim settorali u fl-interess tal-kategorija u għaldaqstant kien jorbot ukoll lill-atturi. Fl-añħarnett ċaħdu li huma b'xi mod responsabbli għall-ħlas ta' xi danni lill-atturi, minbarra li wkoll li kieku l-proċess tal-għażla ma tħassarx, l-atturi ma kinux sejrjn jinħatru bħala "*general practitioner trainees*" sa minn dak il-ħin li ħareġ ir-riżultat u b'hekk ma kellhomx jedd għal ħlas ta' paga, benefiċċji u *bonus* sa minn dak il-waqt;

Rat in-Nota mressqa mill-atturi fis-17 ta' Novembru, 2014<sup>1</sup>, li mehmuzin magħha kien hemm ix-xhieda tagħhom b'affidavit u provi dokumentali;

Rat id-degriet tagħha tad-19 ta' Novembru, 2014<sup>2</sup>, li bih u fuq talba magħmula mill-imħarrkin waqt l-istess smiġħ u mhux opposta mill-atturi, ordnat li l-kawża tinstema' u tinqata' b'urġenza fuq kawżi oħrajn li l-Qorti kienet qiegħda tisma';

Rat in-Nota mressqa mill-imħarrkin fis-26 ta' Novembru, 2014<sup>3</sup>, li biha iddikjaraw li l-atturi kienu iggradwaw bħala tobbja mill-Universita' ta' Malta qabel it-tobbja li kienu fuq il-lista l-oħra ta' applikanti fis-sejħa għall-għażla;

---

<sup>1</sup> Paġġ. 37 sa 87 tal-proċess

<sup>2</sup> Paġġ. 88 – 9 tal-proċess

<sup>3</sup> Paġġ. 89A tal-proċess

Semgħet ix-xhieda mressqa quddiemha mill-partijiet u kif ukoll ħadet qies tal-provi dokumentali mressqin minnhom;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-degriet tagħha tal-4 ta' Frar, 2015, li bih ħalliet il-kawża għas-sentenza;

***Ikkunsidrat:***

Illi din hija azzjoni għal sħarriġ ġudizzjarju. L-atturi huma lkoll tobbja u kienu wiegħbu għal sejha li saret għall-mili ta' kariga pubblika. Huma jgħidu li, wara li nħareġ ir-riżultat mill-Kummissjoni mħarrka (aktar 'il quddiem imsejha "il-KSP") u lkoll kemm huma kienu għaddew mill-proċess tal-għażla, l-KSP ħassret il-proċess u ordnat li jerga' jsir mill-ġdid. L-atturi jridu li l-Qorti ssib li l-KSP ma setgħetx tħassar ir-riżultat ladarba kienet ippubblikatu u li b'hekk imxiet bi ksur tal-liġi. Jridu li l-Qorti ssib li l-ħatra tagħhom fil-grad ta' "*general practitioner trainees*" li għaliha huma kienu wiegħbu titqies konfermata u magħluqa billi titqies li ngħatatilhom bil-kundizzjonijiet imsemmija fis-sejha pubblika li saret u b'seħħ minn dakinhar li nħareġ ir-riżultat. Iridu wkoll li l-ħatra tingħatalhom qabel ma tingħata lil ħaddieħor minn dawk li wiegħbu għas-sejha. Huma qegħdin jitolbu wkoll li l-imħarrkin jitqiesu responsabbli għad-danni mgarrba u għal-likwidazzjoni u l-ħlas tal-imsemmija danni. Huma irriżervaw ukoll kull jedd ta' azzjoni oħra kontra l-imħarrkin;

Illi għal din l-azzjoni, il-KSP laqgħet billi qalet li l-Qorti ma jmisshiex tilqa' t-talbiet tal-atturi għaliex ma humiex mistħoqqa u la fil-fatt u wisq anqas fid-dritt għaliex bħala Kummissjoni hija mxiet b'mod ekwu u fil-qies tas-setgħat mogħtjin lilha mil-liġi u għalhekk l-egħmil tagħha mhux sugġett għal sħarriġ minn din il-Qorti għall-finijiet tal-artikolu 115 tal-Kostituzzjoni. Żiedet tgħid li t-tħassir min-naħa tagħha tas-sejha għall-applikazzjonijiet sar fit-termini tar-Regolamenti fis-seħħ u li dan għamlitu għal raġunijiet tajba u li kienu jitolbu li jsir hekk. Qalet li d-deċiżjoni tagħha kienet ukoll moralment valida għaliex, minbarra li ħassret is-sejha, tat direzzjoni biex tinħareġ sejha oħra fejn applikanti jitqiegħdu f'lista waħda u jitqiesu flimkien biex l-għażla ssir fuq bażi trasparenti ta' mertu, skond il-marka li tingħata waqt l-intervista relattiva. Tenniet li l-proċess li tħassar ma kienx jiggerantixxi li kienu sejrjn jintgħażlu l-aħjar

kandidati u kemm hu hekk intwera bid-dieher mir-riżultat ippubblikat li wħud minn dawk li kisbu marki baxxi kienu sejrin jintgħażlu qabel uħud li kisbu marki ogħla minnhom minħabba l-anomalija tal-mod kif l-applikanti kienu qegħdin jitqiesu fil-proċess li hija ħassret. Saħqet li hija mgħobbija bir-responsabbilta' li tara li f'kull proċess ta' għażla ta' uffiċjali pubbliċi jkunu l-aħjar nies li jintgħażlu u kien għalhekk li fil-proċess partikolarment delikat ta' għażla tat-tobba li fuqhom tiddependi s-saħħa tal-pubbliku jittieħdu l-mizuri kollha biex taċċerta li jintgħażlu l-kandidati li l-aktar jistħoqqilhom filwaqt li ħadet il-passi biex jitharsu l-jeddijiet ta' kulħadd u dan billi ordnat li l-proċess jerga' jitnieda mill-bidu, b'bordijiet ta' għażla magħmula minn nies ġodda u fejn dawk kollha li kienu tefgħu l-applikazzjoni fl-ewwel proċess ta' għażla jkunu kunsidrati mill-ġdid bla ma kellhom għalfejn jerggħu japplikaw. Temmet tgħid li l-liġi tagħtiha s-setgħa li tħassar proċess ta' għażla f'kull waqt u li kien hemm applikanti oħrajn fil-lista tal-atturi li marru aħjar minnhom fil-proċess tal-għażla u li, kieku ma tħassarx il-proċess, kienu xorta waħda jintgħażlu qabel l-atturi;

Illi, min-naħa tagħhom l-imħarrkin l-oħrajn laqgħu billi, b'mod preliminari, qalu li l-imħarrkin Segretarju Principali Permanenti u Segretarju tal-Kabinett ma messhomx iddaħħlu fil-kawża u jmisshom jinħelsu milli jibqgħu fiha ladarba ma kellhom x'jaqsmu bl-ebda mod mal-proċess tal-għażla, u billi qalu li l-kariga ta' "*Direttur Ġenerali għas-Saħħa Pubblika*" ma teżistix. Fil-mertu, laqgħu billi qalu li t-talbiet attriċi ma jmisshomx jintlaqgħu billi ma kinux mistħoqqa fil-fatt u fid-dritt. Huma qalu illi, bla ħsara għal dak li jipprovdi l-artikolu 115 tal-Kostituzzjoni, id-deċiżjoni li ttieħdet li jithassar il-proċess tal-għażla kienet waħda tajba u mistħoqqa kemm fil-fatt u kif ukoll fil-liġi għaliex il-proċess imħassar ma kienx jiggarrantixxi li kienet sejra ssir l-għażla tal-aħjar minn fost il-kandidati u għalhekk ix-xilja li l-Kummissjoni mxiet lil hinn mil-liġi jew b'mod abbużiv ma kinitx tajba u lanqas sostenibbli. Żiedu jgħidu li ladarba l-Kummissjoni diġa' ħassret il-proċess tal-mili tal-post ta' "*general practitioner trainee*", il-Qorti ma tistax aktar tilqa' t-talba tal-atturi biex l-istess Kummissjoni ma tħassarx l-istess proċess u r-riżultat li kien inħareġ. Lanqas ma jgħidu sewwa l-atturi li huma kienu ngħataw il-ħatra ta' "*general practitioner trainees*" ladarba l-proċess tal-għażla kien tħassar qabel ma laħqet ingħatatilhom il-ħatra u ladarba f'talba oħra tagħhom qegħdin jitolbu li jinħatru qabel kandidati oħrajn fil-lista l-oħra. Tennew li l-ftehim settorali mil-ħuq bejn il-Gvern u l-*Medical Association of Malta* jorbot lill-partijiet (ukoll jekk huma tobbja li mhumiex imsieħba fl-istess Union) u jirregola r-relazzjonijiet bejn l-atturi u l-imħarrkin. Għaldaqstant, ladarba kienet il-Union innifisha li talbet li l-proċess jitwaqqaf dan kienet qiegħda tagħmlu bis-setgħat tal-ftehim settorali u fl-interess tal-kategorija u għaldaqstant kien jorbot ukoll lill-atturi. Fl-

añharnett ċaħdu li huma b'xi mod responsabbli għall-ħlas ta' xi danni lill-atturi, minbarra li wkoll li kieku l-proċess tal-għażla ma tħassarx, l-atturi ma kinux sejin jinħatru bħala “*general practitioner trainees*” sa minn dak il-ħin li ħareġ ir-riżultat u b'hekk ma kellhomx jedd għal ħlas ta' paga, benefiċċji u *bonus* sa minn dak il-waqt;

Illi bħala fatti rilevanti li joħorġu mill-atti jirriżulta li l-atturi lkoll huma tobbja gradwati u reġistrati fir-Reġistru Mediku Permanenti maħruġ mill-Kunsill Mediku ta' Malta<sup>4</sup> u mogħtjin il-liċenza biex jeżerċitaw il-professjoni medika f'Malta taħt is-setgħat tal-Att tal-2003 dwar il-Professjonijiet tas-Saħħa<sup>5</sup>;

Illi fid-9 ta' Mejju, 2014, il-Ministeru għall-Energija u s-Saħħa (Saħħa) (aktar 'il quddiem imsejjaħ “il-Ministeru”) ħareġ sejħa fil-Gazzetta tal-Gvern ta' dakinhar għall-mili ta' Post ta' *General Practitioner Trainee* (aktar 'il quddiem imsejjaħ “il-Post”) fi ħdan l-istess Ministeru u dan taħt il-kundizzjonijiet hemmhekk imfissra<sup>6</sup>. Il-ħatra kellha tingħata f'kuntratt għal żmien definit ta' erba' (4) snin<sup>7</sup> u l-persuna magħżula għall-post kienet titħalla teżercita l-professjoni medika b'mod privat taħt il-kundizzjonijiet u fiċ-ċirkostanzi hemm imfissra<sup>8</sup>. Mis-sejħa nnifisha, kien jidher li s-sejħa kienet taħseb li setgħu jintgħażlu aktar minn persuna waħda<sup>9</sup>, għalkemm fis-sejħa nnifisha l-għadd ta' kandidati li jintgħażel ma jissemmiex;

Illi biex persuna setgħet tingħażel, riedet turi li, sal-ħin u d-data tal-għeluq tas-sejħa, (i) kienet ċittadin ta' Malta jew ta' Stat Membru fl-Unjoni Ewropeja jew ta' xi pajjiż ieħor b'jedd li jkunu trattati ndaqx bħal ċittadini Maltin jew li jkunu ngħataw il-jedd li joqogħdu f'Malta skond il-liġi fis-seħħ; (ii) tkun taf titħaddet bil-malti u bl-ingliż, (iii) tkun reġistrata mal-Kunsill Mediku ta' Malta u jkollha l-*Foundation Achievement of Competence Document (FADC)* maħruġa lokalment jew kwalifika xierqa oħra kompatibbli magħha; u (iv) tkun ta' karattru morali tajjeb<sup>10</sup>. Kunsiderazzjoni xierqa kienet tingħata wkoll lil dawk li b'żieda ma' dak mitlub minnhom qabel, kellhom esperjenza ta' xogħol rilevanti u ippruvat ta' *continued medical education* u tiftix<sup>11</sup>;

<sup>4</sup> Ara Dokti, f'paġġ. 43, 49, 56, 65, 68, 74 u 83 tal-proċess

<sup>5</sup> Kap 464; u ara d-Dokti f'paġġ. 50, 55, 64, 73 u 84 tal-proċess

<sup>6</sup> Dok “A”, f'paġġ. 7 – 12 tal-proċess

<sup>7</sup> Klawnsola 2.1

<sup>8</sup> Klawnsola 2.4

<sup>9</sup> Klawnsola 3.2

<sup>10</sup> Klawnsola 4.1

<sup>11</sup> Klawnsola 4.2

Illi s-sejha kienet miftuha wkoll ghal min, ghalkemm ma kienx ghadu registrat mal-Kunsill Mediku ta' Malta, kellu l-htigijiet imsemmija fil-paragrafi (i), (ii) u (iv) hawn fuq u li jkseb il-kwalifika tal-FADC jew ekwivalenti sa Jannar tal-2015 u juri din il-kwalifika "qabel il-hatra"<sup>12</sup>. F'kull kaz, is-sejha kienet taghmilha cara li l-ghażla ta' kandidati taht dan il-paragrafu kienet issir "ladarba l-lista tal-applikanti maghzula skond il-paragrafu 4.1 tkun ezawrita, dment li jkun ghad fadal vakanzi";

Illi s-sejha kienet taħseb li l-proċess tal-għażla kellu jitwettaq minn Bord tal-Għażla u l-KSP kellha tippublika r-riżultat u r-riżultat hekk publikat kien ikun jghodd sa sitt (6) xhur mill-pubblikazzjoni tiegħu<sup>13</sup>;

Illi l-aħhar jum li fih setgħu jitressqu l-applikazzjonijiet għas-sejha kien it-30 ta' Mejju, 2014, u kull applikazzjoni setgħet titressaq flimkien ma' applikazzjoni għal sejha oħra separata li kienet qiegħda ssir għall-mili ta' post ta' *basic specialist trainee*<sup>14</sup> (liema sejha dehret ukoll fl-istess ħarġa tal-Gażżetta tal-Gvern);

Illi l-atturi ssejhu għall-intervisti matul Ġunju tal-2014<sup>15</sup>;

Illi r-riżultat tal-proċess tal-għażla ħareġ fis-17 ta' Lulju 2014<sup>16</sup>, b'listi separati. L-atturi lkoll kienu applikanti li jaqgħu taht il-kriterji tal-klawsola 4.1. Dakinhar ukoll, inħareġ ir-riżultat tal-gradwazzjoni tal-applikanti li kienu jissoddisfaw il-kriterji tal-klawsola "sussidjarja" 4.4<sup>17</sup>. Ma sar l-ebda appell mir-riżultati kif ippublikati saż-żmien mogħti mir-regoli fis-seħħ<sup>18</sup>;

Illi malli saret il-pubblikazzjoni tar-riżultat, l-Assoċjazzjoni Medika (MAM) oġġezzjonat għall-metodu ta' klassifikar (jiġifieri li jkun hemm żewġ listi separati fl-istess sejha) u qalet li dan kien jkser il-ftehim settorali milħuq dwar il-kategorija. Fl-20 ta' Lulju, 2014<sup>19</sup>, l-MAM kitbet lill-KSP biex toġġezzjona għall-pubblikazzjoni ta' żewġ listi separati u talbet li r-riżultat taż-żewġ listi jinħareġ f'lista waħda;

Illi fil-5 ta' Awwissu, 2014, il-KSP ħassret ir-riżultat tas-sejha u ordnat li ssir sejha oħra ġdida li, b'ħarsien ta' dak stipulat fil-ftehim settorali, kellha ssir b'għażla minn lista waħda. Hija bagħtet tgħarraf b'dan lid-

<sup>12</sup> Klawsola 4.4

<sup>13</sup> Klawsola 6

<sup>14</sup> Klawsola 7.1 u 7.2

<sup>15</sup> Ara affidavit tal-attriċi Muhaiyo Bartolo Khodjayeva 9.10.2014 u l-attriċi Yanica Vella 13.10.14, Dokti "DB4" u "DB7", f'paġġ. 52 u 70 tal-proċess

<sup>16</sup> Dok "B", f'paġ. 13 tal-proċess

<sup>17</sup> Dok "B1", f'paġ. 14 tal-proċess

<sup>18</sup> Public Service Management Code § 1.1.17.5(a)

<sup>19</sup> Dokti. "C" u "GCD2", f'paġġ. 87 u 120 tal-proċess



Direttur Ġenerali mħarrek b'ittra elettronika dakinhar filgħaxija<sup>20</sup>, u dan fuq il-bażi li ma kienx sejjer jithares il-prinċipju tal-mertu. Is-sejha tad-9 ta' Mejju, 2014, kienet uffiċjalment irtirata fil-ħarġa tal-Gazzetta tal-Gvern fit-8 ta' Awwissu, 2014<sup>21</sup>;

Illi, sadattant, fil-5 ta' Awwissu, 2014, l-atturi kienu ressqu quddiem din il-Qorti talba għall-ħruġ ta' Mandat ta' Inibizzjoni<sup>22</sup> biex iżżomm lill-intimati milli jwaqqfu l-proċess għall-mili tal-Post u biex jinżamm fis-seħħ ir-riżultat li kien diġa' publikat. B'degriet tas-7 ta' Awwissu, 2014, din il-Qorti (diversament presjeduta) laqgħet it-talba tar-rikorrenti u ħarġet il-Mandat minnhom mitlub;

Illi l-atturi fetħu din il-kawża fit-22 ta' Awwissu, 2014;

Illi kif inhu xieraq, din il-Qorti sejra tibda l-konsiderazzjoni legali tal-każ billi l-ewwel tistħarreg l-eċċezzjonijiet preliminari li tqajmu mill-imħarrkin (minbarra l-KSP). Dawn l-eċċezzjonijiet huma tnejn: l-ewwel waħda hi li s-Segretarju Ewlieni u s-Segretarju tal-Kabinett ma jmisshomx tħarrku għaliex ma kellhom x'jaqsmu bl-ebda mod mal-proċess; it-tieni waħda hi li ma teżistix il-kariga ta' "Direttur Ġenerali għas-Saħħa Pubblika";

Illi dwar **l-ewwel eċċezzjoni preliminari**, l-Qorti tqis li mill-provi mressqa ma ntwera bl-ebda mod li kemm is-Segretarju Ewlieni Permanti u kif ukoll is-Segretarju tal-Kabinett kienu b'xi mod imdaħħla f'xi fażi jew stadju tal-proċess tal-għażla sakemm inħareġ ir-riżultat. Iż-żewġ persuni lanqas ma jissemew b'xi mod fil-premessi tar-Rikors Maħluf li bih infetħet il-kawża. Kienu, madankollu, tnejn mill-persuni intimati meta l-atturi nedew il-proċedura tal-ħruġ tal-Mandat ta' Inibizzjoni. Jidher li f'dawk il-proċeduri tqanqlet il-kwestjoni dwar jekk uħud mill-intimati messhomx kienu mħarrka bħala intimati fl-atti ta' dak il-Mandat. Iżda l-Qorti li quddiemha tressqu dawk il-proċeduri għamlet sewwa li dik il-kwestjoni ma qatgħethiex hi u ħallietha biex tkun mistħarrga minn din il-Qorti fil-kawża fil-mertu. Iżda l-fatt li d-degriet għall-ħruġ tal-Mandat ingħata wkoll fil-konfront kemm tas-Segretarju Permanenti Ewlieni u tas-Segretarju tal-Kabinett ma jfissirx li dawn b'daqshekk saru kontraditturi leġittimi tal-pretensjonijiet attriċi f'din il-kawża;

Illi din l-eċċezzjoni jidher li tressqet fid-dawl ta' dak li jipprovdi l-artikolu 181B(1) tal-Kapitolu 12 tal-Liġijiet ta' Malta u kif ukoll tal-prinċipji marbuta mal-eċċezzjoni ta' min għandu l-leġittimazzjoni passiva f'kawża;

<sup>20</sup> Dok "JC3", f'paġ. 123 tal-proċess

<sup>21</sup> Dok "SH2", f'paġ. 35 tal-proċess

<sup>22</sup> Rik. Nru. 1189/14TM

Illi l-Qorti ssib li tabilhaqq la s-Segretarju Ewlieni Permanenti u lanqas is-Segretarju tal-Kabinett ma messhom kienu m'harrka f'din il-kawża. Minbarra n-nuqqas għal kollox ta' provi f'dan ir-rigward min-naħa tal-atturi kif issemma aktar qabel, joħroġ ċar ukoll li kemm l-għażla tal-Bord li kellu jgħarbel l-applikazzjonijiet li saru fis-sejha u kif ukoll ir-rappreżentazzjonijiet li saru lill-KSP wara l-pubblikazzjoni tar-riżultat f'Lulju tal-2014 ma kienu jinvolvu lill-ebda wieħed minn dawn iż-żewġ imħarrkin, imma lil terzi. Joħroġ ukoll li d-deċiżjoni meħuda mill-KSP li tħassar ir-riżultat pubblikat u tniedi sejha ġdida ttieħdet mill-KSP innifisha u fi h'danha;

Illi fid-dawl ta' dawn il-konsiderazzjonijiet kollha l-Qorti ssib li l-eċċezzjoni hija tajba u sejra tilqagħha;

Illi għal dak li jirrigwarda **t-tieni eċċezzjoni preliminari** jidher li din hija kwestjoni ta' nomenklatura jew tismija xierqa tal-kariga attwali ta' dak li, f'xi żmien, kien jissejjaħ kif indikawh l-atturi fir-Rikors Maħluf. Dan il-fatt huwa xihaġa li tigri kemm-il darba u ta' spiss fir-rejalta' tal-lum u m'għandhiex toħloq problema kbir li jfixkel il-mixi 'l quddiem ta' kawża u f'kull każ il-liġi tagħti rimedju kif nuqqas b'hal dan jista' jissewwa bla ma jolqot is-siwi tal-proċediment;

Illi mit-Twegiba Maħlufa jidher li t-tismija xierqa tal-imsemmi m'harrek trid tkun "Direttur Ġenerali tad-Dipartiment għas-Servizzi tas-Saħħa";

Illi għalhekk il-Qorti qiegħda tordna għall-finijiet u effetti kollha tal-artikolu 175(1)(3) tal-Kap 12 tal-Liġijiet ta' Malta li d-Direttur Ġenerali m'harrek ikun imsemmi kif muri hawn fuq fl-okkju tal-kawża u kull fejn meħtieġ fl-atti tal-kawża;

Illi l-Qorti sejra issa tgħaddi għall-**konsiderazzjonijiet tagħha fuq il-mertu tat-talbiet attriċi** u dan fid-dawl tal-**eċċezzjonijiet fil-mertu** mressqa mill-imħarrkin;

Illi l-atturi jsejsu l-azzjoni kollha tagħhom fuq l-argument li ladarba l-KSP ħarġet ir-riżultat tal-gradwatorja magħmula mill-Bord tal-Għażla wara l-intervisti li saru lill-applikanti tas-sejha pubblika, u ladarba għadda ż-żmien stabilit bla ma saret l-ebda kontestazzjoni għal dak ir-riżultat, il-KSP ma setgħetx tħassar dak ir-riżultat u l-pubblikazzjoni nnifisha tar-riżultat ħalqet il-jedd tal-atturi (ladarba kollha kemm huma għaddew mill-iskrutinju tal-Bord tal-Għażla) li jingħataw il-ħatra li għaliha applikaw. B'rabta ma' dan l-argument, l-atturi jgħidu li d-deċiżjoni li l-KSP ħadet

biex tordna li terġa' ssir is-sejha mill-ġdid ma tiswiex u saret b'mod abbużiv. Fid-dawl ta' dawn iż-żewġ argumenti, l-atturi jippretendu li, ladarba huma qagħdu u issoddisfaw il-ħtiġijiet kollha tas-sejha kif imxandra f'Mejju tal-2014 fil-Gažżetta tal-Gvern, ma kellu jinħatar ħadd ieħor qabel ma jingħataw il-ħatra huma;

Illi, b'mod partikolari u fid-dawl tal-imsemmija żewġ argumenti, fl-azzjoni tagħhom l-atturi qegħdin jitolbu li din il-Qorti ssib li ma tiswiex id-deċizjoni tal-KSP li tħassar ir-riżultat maħruġ u d-deċizjoni tagħha li terġa' tnedi mill-ġdid sejha oħra għall-mili tal-istess karigi; li din il-Qorti ssib li bil-ħruġ tal-imsemmi riżultat, jitqies li huma lkoll ingħataw il-ħatra li għaliha applikaw qabel ma jingħata l-ħatra kull ħaddieħor; u li, jekk dan ma jsirx, il-Qorti tagħtihom kumpens għad-danni mġarrbin minnhom fis-sura ta' salarji u ħlasijiet mitlufa mid-data ta' meta xxandr ir-riżultat;

Illi, kif ingħad qabel, kemm il-KSP u kemm l-imħarrkin leġittimati jiċċdu li l-atturi għandhom raġun u, b'mod partikolari, huma jikkontestaw l-argument li l-pubblikazzjoni tar-riżultat jissarraf awtomatikament fl-għoti tal-ħatra jew li l-KSP ma setgħetx għal raġuni tajba tħassar riżultat li kien ippubblikat, minkejja li ma saret l-ebda oġġezzjoni fi żmien partikolari. Fil-fatt huma jgħidu li kien hemm oġġezzjoni (mill-MAM) u li dik l-oġġezzjoni kienet waħda siewja;

Illi l-Qorti qiegħda tiġbor il-każ fil-parametri essenzjali tal-kwestjoni biex ma tintilifx f'bosta konsiderazzjonijiet li, għalkemm jistgħu jkunu ta' interess akkademiku, ma jolqtux il-qalba tal-istess kwestjoni u kif jixraq li tkun mistħarrġa;

Illi dan kollu qiegħed jingħad fid-dawl tan-natura partikolari tal-azzjoni li l-atturi għażlu li jressqu quddiem din il-Qorti u fejn huwa stabilit li f'azzjoni bħal din xogħolha hu li twettaq funzjonijiet limitati maħsuba biex tara li l-egħmil amministrattiv ikun twettaq skond il-liġi, b'użu xieraq tas-setgħat mogħtijin lill-awtorita' li tkun mill-istess liġi, u b'mod li ma jkunx hemm u la ksur tal-jeddijiet imħarsin mill-ġustizzja naturali u lanqas twettiq abbużiv tal-istess setgħat. Bħala tali, f'azzjoni ta' stħarriġ ġudizzjarju – kemm jekk hija waħda mibdija taħt l-artikolu 469A tal-Kodiċi tal-Organizzazzjoni u Proċedura Ċivili u kif ukoll waħda taħt il-liġi ġenerali – xogħol il-Qorti huwa dak ta' "kassazzjoni" tal-egħmil li minnu jitressaq l-ilmient quddiemha: il-Qorti ma tiħux fuqha b'rimedju t-teħid jew it-twettiq tal-egħmil amministrattiv, liema egħmil huwa setgħa li l-liġi tagħti biss lill-awtorita' pubblika li tkun;

Illi dan ir-rwol tal-Qorti ilu żmien mifhum u aċċettat u dan joħroġ min-natura nnifisha tal-azzjoni ta' sħarriġ tal-egħmil amministrattiv. Għaldaqstant, meta l-Qorti tintalab tistħarreg egħmil amministrativ għandha tqis is-siwi ta' egħmil bħal dak skond il-kejl tal-liġi u tal-prinċipji li jgħoddu għall-każ (u, jekk jirriżultaw iċ-ċirkostanzi xierqa, li tħassar dak l-egħmil jew issibu ma jiswiex) mingħajr ma hija stess tieħu d-deċiżjoni minflok l-awtorita' kompetenti li lilha l-liġi tkun tat dik is-setgħa. Hu mħolli għal dik l-awtorita' li twettaq, bid-diskrezzjoni xierqa, l-egħmil u li tieħu d-deċiżjonijiet li jtnisslu minn eżerċizzju bħal dak. It-tħassir ta' deċiżjoni min-naħa tal-Qorti jgħib biss li l-istess Qorti tarġa' tgħaddi l-każ għas-smiġħ lil dik l-awtorita' għall-kunsiderazzjoni mill-ġdid tal-każ<sup>23</sup>. Jista' jkun li l-Qorti tindika lill-awtorita' pubblika li tkun li meta tqis mill-ġdid il-każ, il-konsiderazzjonijiet ikunu fuq il-linji suġġeriti fis-sentenza li fiha l-egħmil amministrattiv ikun gie mistħarreg;

Illi dawn il-konsiderazzjonijiet jgħoddu wkoll b'mod iżjed partikolari f'dan il-każ fejn l-istħarriġ qiegħed jintalab li jsir fir-rigward tal-KSP li, kif inhu stabilit fil-Kostituzzjoni tar-Repubblika ta' Malta, mhijiex suġġetta għall-eżami minn ebda qorti fuq kwestjoni dwar jekk qdietx validament xi funzjoni mogħtija lilha bi jew skond l-istess Kostituzzjoni<sup>24</sup>. Xieraq jingħad, iżda, li l-istess Kummissjoni mhijiex għal kollox meħlusa mill-istħarriġ ġudizzjarju f'ċerti każijiet, kemm jekk l-ilmenti allegati jkunu jikkonsistu fi ksur ta' xi jedd fundamentali tal-bniedem<sup>25</sup>, u kif ukoll "fuq livell amministrattiv" ta' sħarriġ ġudizzjarju fiċ-ċirkostanzi maħsuba fl-artikolu 469A(1)(b)<sup>26</sup>;

Illi f'kawża ta' sħarriġ ġudizzjarju bħalma hija l-kawża li l-Qorti għandha quddiemha, l-ilment sindakabbli jikkonsisti fl-allegazzjoni li l-eżerċizzju ta' ħatriet li jkun sar ikun milqut minn nuqqasijiet li jivvizzjawh. Jekk minħabba dawk in-nuqqasijiet jintlaqtu l-prospetti tal-istess parti fl-għażla tagħha għall-ħatra jew għall-promozzjoni f'dik il-ħatra, il-proċess innifsu tal-għażla jibqa' xorta waħda l-element ewlieni tal-istħarriġ. Il-Qorti ma tkunx b'daqshekk biss qiegħda tieħu fuqha t-tmexxija tal-proċess innifsu jew is-setgħa li twettaq jew ma twettaqx hi stess il-ħatra;

<sup>23</sup> App. Ċiv. 11.5.2010 fil-kawża fl-ismijiet *Reginald Fava pro et noe vs Superintendent tas-Saħħa Pubblika et*

<sup>24</sup> Art. 115(a) tal-Kostituzzjoni

<sup>25</sup> Ara, b'eżempju, Kost. 21.1.1985 fil-kawża fl-ismijiet *Galea vs Chairman tal-Kummissjoni dwar is-Servizz Pubbliku et* (Kollez. Vol: LXIX.i.1)

<sup>26</sup> Ara, b'eżempju, App. Ċiv. 27.6.2008 fil-kawża fl-ismijiet *Charles Mattocks vs Dr. Anthony Gruppetta noe et.*; App. Ċiv. 6.9.2010 fil-kawża fl-ismijiet *Ivan Portelli vs Il-Prim Ministru et*, Kost. 17.9.2013 fil-kawża fl-ismijiet *Grace Sacco vs Onor. Prim Ministru et*

Illi mbagħad jekk mill-provi mressqa joħroġ li tabilħaqq li l-proċess inniedi jkun fih nuqqasijiet li l-liġi ma taċċettahomx, il-proċess kollu jista' jitħassar u dak hu rimedju li l-Qorti tista' tagħti;

Illi f'dan il-każ, l-atturi jixlu lill-imħarrkin, jew lil min minnhom, li wettqu proċess vizzjat li, minħabba n-nuqqasijiet li kienu saru matulu, ġarrbu l-effett li baqgħu ma ngħatawx ħatra li kienu qegħdin jistennew li kisbu u li ser tingħatalhom. Mhux hekk biss, uħud mill-atturi jishqu li, meta tkellmu ma' persuni fi ħdan il-KSP, kienu ngħataw l-assikurazzjoni li setgħu jserrħu moħħhom għaliex fi ftit jiem kellhom jibagħtu għalihom biex jgħidulhom meta jingħataw il-ħatra<sup>27</sup>. Hawnhekk, il-qofol tal-azzjoni attriċi jibqa' dak li l-Qorti ssib jekk huwiex minnu jew le li dak il-proċess kien milqut bin-nuqqasijiet allegati;

Illi l-atturi jibnu l-azzjoni tagħhom fuq dak li tgħid il-liġi fl-artikolu 469A(1)(b) tal-Kapitolu 12 tal-Liġijiet ta' Malta. Jidher li, mill-mod kif żvolġa l-każ u mill-għamla ta' provi li tressqu, l-atturi jsejsu l-każ tagħhom fuq id-dispożizzjonijiet tas-sub-inciżi (ii), (iii) u (iv) tal-imsemmi sub-artikolu. Dan joħroġ ukoll mis-sottomissjonijiet tal-għeluq magħmulin mill-għaref difensur tagħhom;

Illi l-imsemmija dispożizzjonijiet jitekellmu dwar egħmil amministrattiv li fih l-awtorita' pubblika tkun naqset milli tħares il-prinċipji ta' ħaqq naturali hi u twettqu, jew xi ħtigijiet mandatorji, hi u twettaq dak l-egħmil jew matul il-proċess li fih dik l-awtorita' tkun għadha qiegħda tqis kif se twettaq l-egħmil innifsu. Jitekellmu wkoll dwar abbuż tas-setgħa min-naħa tal-awtorita' pubblika billi l-egħmil jitwettaq għal għanijiet mhux xierqa jew fuq konsiderazzjonijiet mhux rilevanti jew li, b'xi mod ieħor li jkun, imur kontra l-liġi;

Illi l-atturi jorbtu l-imsemmija ilmenti tagħhom mar-Regolamenti tal-Kummissjoni dwar is-Servizz Pubbliku<sup>28</sup> u kemm hu hekk l-imsemmija lmenti jingabru fil-qofol kollu tagħhom fit-tielet talba attriċi li trid li l-KSP titqies li mxiet bi ksur tal-istess Regolamenti;

Illi l-imsemmija Regolamenti jħarsu l-imġieba, il-proċeduri mnedija u s-setgħat tal-KSP u, fejn ikun il-każ, ta' dawk il-persuni jew korpi minnha delegati. Fis-sewwa huma ġabra ta' dispożizzjonijiet b'saħħa ta' liġi li jridu jinqraw mas-setgħat u funzjonijiet tal-KSP kif imfissra fil-Kapitolu X (artt. 109 sa 115) u l-artikolu 121(1) tal-Kostituzzjoni u jitqiesu ħaġa waħda magħhom;

<sup>27</sup> Xhieda tal-attriċi Veronica Aquilina u Tania Cardona, Dokti "DB3" u "DB8", f'pagġ. 45 u 79 tal-proċess

<sup>28</sup> A.L. 32 tal-1960 (kif emendat)(L.S. Kost. 01)

Illi għal dak li jirrigwarda l-ħatriet u promozzjonijiet ta' uffiċjali pubbliċi għal postijiet fis-servizz pubbliku, l-imsemmija Regolamenti jagħtu lill-KSP firxa ta' setgħat biex bihom iħarsu l-proċessi ta' għażla għal uffiċjali bħal dawn jew persuni li, bħall-atturi fil-kawża tallum, iridu jidhlu fis-servizz pubbliku. Waħda mid-dispożizzjonijiet tal-imsemmija Regolamenti u li l-Qorti jidhrilha li tgħodd ħafna għall-każ li għandha quddiemha tgħid li: *“Fejn il-Kummissjoni ssib li hemm ksur tad-dispożizzjonijiet ta' dawn ir-regolamenti jew xi direttivi u linji gwida applikabbli, jew fejn il-Kummissjoni ssib li proċess tal-għażla ma sarx skont il-prinċipju tal-mertu, tista' tiegħu tali azzjoni kif jidhrilha li hu xieraq bħala rimedju, inkluż: (i) is-sospensjoni jew terminazzjoni ta' proċess tal-għażla; (ii) l-ikkancellar ta' sejha għall-applikazzjonijiet, u l-pubblikazzjoni sussegwenti ta' sejha riveduta b'dawk l-emendi li l-Kummissjoni tista' tiddeċiedi; (iii) l-annullament ta' riżultat tal-għażla; (iv) il-ħruġ ta' rakkomandazzjoni lill-Prim Ministru għar-revoka ta' ħatra, sugġett għar-regolament 23(2), u (v) il-ħruġ ta' rakkomandazzjonijiet lill-Prim Ministru jew lil awtoritajiet oħra kif xieraq, biex jittieħdu passi dixxiplinari jew kriminali kif jidhrilha xieraq fiċ-ċirkostanzi”*<sup>29</sup>;

Illi l-Qorti tqis siewi wkoll li tirreferi għal regolament ieħor li jipprovdi li dwar it-tħassir ta' ħatra magħmula taħt l-artikolu 110 tal-Kostituzzjoni, minkejja kull regolament ieħor, f'ċerti każijiet, fosthom fejn il-ħatra “manifestament ma kenitx konformi mal-prinċipju tal-mertu”<sup>30</sup>;

Illi skond ir-Regolamenti<sup>31</sup>, l-“prinċipju tal-mertu” jinftiehem bl-istess mod li jfissru l-artikolu 21 tal-Att tal-2009 dwar l-Amministrazzjoni Pubblika<sup>32</sup>. Il-Qorti tgħid minnufih li l-imsemmi artikolu 21 għadu sallum ma daħalx fis-seħħ iżda sejra ssemmi għaliex jixhet dawl b'xi mod fuq x'jifhem il-legislatur bil-kunċett ta' “prinċipju tal-mertu” fil-qasam tal-amministrazzjoni pubblika. *“(1) Hlief kif provdut xort'oħra f'dan l-Att jew f'xi Att ieħor, ħatriet f'karigi pubbliċi jsiru b'għażla kompetittiva skont il-mertu. (2) Għall-fini ta' dan l-artikolu, l-għażla kompetittiva skont il-mertu tfisser l-għażla tal-kandidat li jkun l-aħjar għall-kariga kif indikat minn evalwazzjoni tal-meriti individwali u relattivi tal-kandidati eliġibbli skont il-ħtiġiet tal-kariga”*;

Illi minn qari tad-dispożizzjonijiet tar-Regolamenti l-Qorti tiset il-fehmiet li ġejjin. Fl-ewwel lok, il-KSP għandha diskrezzjoni jekk tagħzilx li tiegħu xi waħda mill-miżuri msemmija fir-Regolamenti jew f'liema grad. Fit-tieni

<sup>29</sup> Reg. 17(e) tal-A.L. 32 tal-1960

<sup>30</sup> Reg. 23(2)(a) tal-A.L. 32/1960

<sup>31</sup> Reg. 2 A.L. 32/1960

<sup>32</sup> Att I tal-2009 (Kap. 497)

lok, it-tħassir ta' riżultat ippubblikat jew it-twaqqif jew it-tħassir ta' proċess ta' għażla huma fost il-miżuri li r-Regolamenti jagħtu lill-KSP s-setgħa li tordna jew tieħu u dan tista' tagħmlu minn jedha bla ma jkollha xi lment formali minn xiħadd jew f'xi žmien partikolari. Fit-tielet lok, ir-raġunijiet stabiliti mir-Regolamenti li minħabba fihom jew minħabba xi waħda minnhom tista' tieħu l-imsemmija miżuri, huma (a) il-ksur tad-dispożizzjonijiet tal-istess Regolamenti, jew (b) il-ksur ta' direttivi jew linji-gwida dwar is-settur jew (ċ) il-ksur tal-prinċipju tal-mertu. Fir-raba' lok, il-miżuri msemmija fir-Regolament 17(e) u li l-KSP tista' tieħu ma humiex tassattivi u l-KSP tista' tagħżel li tieħu miżuri oħrajn (minħabba f'hekk li r-Regolament juża l-kelma "inkluż"). Fil-ħames lok, jidher ċar li hemm distinzjoni fir-Regolamenti nfushom bejn l-istadju tal-proċess ta' għażla meta jinħareġ ir-riżultat u l-istadju fejn il-persuna magħżula tingħata l-ħatra: li kieku ma kienx hekk, id-dispożizzjonijiet tar-Regolament 17 u dawk tar-Regolament 23 kienu jkunu jtkellmu dwar l-istess ħaġa, li jidher ċar li mhuwiex il-każ<sup>33</sup>. Għalhekk, fis-sitt lok, il-fatt li applikant ikun ġab riżultat tajjeb jew pożittiv meta jinħareġ ir-riżultat pubblikat ma jissarrafx awtomatikament fl-għoti tal-ħatra ta' uffiċjal pubbliku, u wisq anqas fl-għoti tal-ħatra b'seħħ minn dakinhar tal-pubblikazzjoni tal-imsemmi riżultat;

Illi dawn il-fehmiet tal-Qorti jindirizzaw xi wħud mill-argumenti tal-atturi u wkoll il-premessi li fuqhom isejsu t-talbiet tagħhom. Iservu wkoll biex il-Qorti tkun tista' tqis jekk, mill-mod kif l-imħarrkin imxew f'dan il-każ, jistax tabilħaqq jingħad li sar ksur tad-dispożizzjonijiet tal-artikolu 469A(1)(b) tal-Kapitolu 12 tal-Liġijiet ta' Malta;

Illi mill-provi mressqa ħareġ li r-riżultat ippubblikat sar fuq il-baži ta' ordni ta' mertu<sup>34</sup>. Dan jgħodd fil-każ taż-żewġ listi separati ippubblikati. Jidher ukoll li, għal dak li jirrigwarda l-gradwatorja milħuqa mill-Bord tal-Għażla, ħadd mill-applikanti ma ressaq ilment. Ta' min jirrileva wkoll li l-Bord tal-Għażla li għamel l-intervisti u fassal ir-rapport dwar kull "lista separata" (jiġifieri applikanti eliġibbli taħt il-klawsola 4.1 tas-sejħa u dawk taħt il-klawsola 4.4 tal-istess sejħa) kien l-istess Bord. Dan iwassal lill-Qorti biex tifhem li, fiż-żewġ każijiet, il-membri tal-Bord kellhom l-istess kriterji dwar kif iqisu l-mertu tal-konkorrenti, ħlief għaċ-ċirkostanzi partikolari li s-sejħa nnifisha kienet tagħmel bejn kategorija waħda jew oħra tal-applikanti. Ħareġ ukoll li l-Bord tal-Għażla kien qiegħed jaġixxi b'delega tas-setgħat tal-KSP<sup>35</sup>;

<sup>33</sup> Ara wkoll Public Service Management Code § 1.1.10.1 u 2

<sup>34</sup> Xhieda ta' Christine Schembri 10.12.2014, f'paġġ. 90Ċ u 90D tal-proċess

<sup>35</sup> *Ibid.* f'paġġ. 90E tal-proċess

Illi jirriżulta wkoll li l-Bord tal-Għażla mexxa fedelment ma' dak li kien hemm imsemmi fis-sejha għall-ħatra kif pubblikata fil-Gazzetta tal-Gvern. Il-Qorti tqis li huwa siewi wkoll li jingħad li s-sejha għall-applikazzjonijiet ma nħarġitx mill-KSP<sup>36</sup>, iżda mid-Direttorat immexxi mill-imħarrek Direttur (Riżorsi Umani)<sup>37</sup> u kif tixhed l-istess sejha kif ippubblikata fil-Gazzetta tal-Gvern. Hemm ċirkostanza oħra li tispikka fil-każ tallum: din hija l-fatt li, mis-sejhat kollha li saru għall-mili ta' karigi ta' "*general practitioner trainees*" fl-aħħar snin, dik ta' Mejju 2014 kienet l-ewwel darba li ħalqet il-kejl taż-żewġ listi u li dan il-kejl kien imħeggeġ mill-KSP innifisha minn żmien qabel<sup>38</sup>;

Illi huwa fatt li l-atturi ma jmieru bl-ebda mod il-ħidma li saret mill-Bord tal-Għażla u lanqas għandhom xi lment li dak il-Bord ma mexiex kif messu jimxi sa ma wasal biex temm il-proċess tal-gradwatorja u bagħat ir-riżultat lill-KSP biex tippubblikah. L-ilment tal-atturi hu sostanzjalment li ladarba l-KSP għażlet li tippubblika r-riżultat (f'żewġ listi separati) u ma kienx hemm ilmenti għal dak ir-riżultat, ma setgħetx imbagħad tirtira dak ir-riżultat u tħassar il-proċess billi tordna li jissejjaħ proċess ta' għażla ieħor li jinbeda mill-ġdid;

Illi t-tifsira mogħtija mir-rappreżentanti tal-KSP<sup>39</sup> dwar x'wassalha biex ħadet il-pass li ħadet kienet li, wara li nħareġ ir-riżultat, bdew jittressqu rappreżentazzjonijiet kemm mill-Assoċjazzjoni Medika ta' Malta (M.A.M.) u kif ukoll mit-tmexxija tal-isptar *Mater Dei* li, ir-riżultat kif ippubblikat, kien juri li ma kinux sejr in jintgħażlu l-ewwel dawk l-aktar li ħaqqhom biex jidhlu fil-ħatra ta' "*trainee general practitioners*". Jidher li dan ġara minħabba l-fatt li wħud mill-applikanti li tqiegħdu (skond is-sejha għall-applikazzjonijiet) fil-lista "sussidjarja" taħt il-klawsola 4.4. tas-istess sejha, ġabu marki oġhla minn bosta mill-atturi li kienu tqiegħdu (dejjem skond l-istess sejha) fil-lista "ewlenija" taħt il-klawsola 4.1 u li kellhom jintgħażlu qabel ma setgħu jintgħażlu dawk imqiegħda taħt il-klawsola 4.4. Dan ifisser ukoll li r-rappreżentazzjonijiet li saru lill-KSP ma kenux marbuta ma' evalwazzjonijiet magħmula mill-Bord tal-Għażla, iżda minħabba l-firda li kienet saret fis-sejha għall-applikazzjonijiet bejn dawk taħt il-klawsola 4.1 u dawk taħt il-klawsola 4.4;

Illi tressqu provi li juru li d-distinzjoni li saret bejn applikanti taħt il-klawsola 4.1 tas-sejha u dawk taħt il-klawsola 4.4 kienet saret l-ewwel darba fis-sejha tad-9 ta' Mejju, 2014. B'dan il-mod, u fil-kliem ċar tal-istess sejha, dawk il-kandidati li kienu jikkwalifikaw taħt il-klawsola 4.1 (li

<sup>36</sup> *Ibid.* f'paġ. 90F tal-proċess

<sup>37</sup> Xhieda ta' Dr Joyce Cassar 4.2.2015, f'paġ. 150 tal-proċess

<sup>38</sup> Ara, Dok "JC1", f'paġ. 121 tal-proċess

<sup>39</sup> Xhieda ta' Christine Schembri 4.2.2015 f'paġġ. 125, 126 u 131 tal-proċess



jinkludi lill-atturi kollha) kellhom moħħhom mistrieħ li ħadd mill-kandidati “sussidjarji” taħt il-klawsola 4.4 ma seta’ jintgħażel qabel ma jkunu ntgħażlu l-kandidati taħt il-lista “ewlenija” skond il-klawsola 4.1. Mhux hekk biss, iżda filwaqt li l-atturi u l-kandidati kollha taħt il-klawsola 4.1 riedu jkunu regolament reġistrati mal-Kunsill Mediku, ma jistax jingħad l-istess dwar il-kandidati taħt il-lista “sussidjarja”, li kellhom saħansitra sal-31 ta’ Jannar, 2015 biex jissoddisfaw il-kwalifika (iv) tal-klawsola 4.1, minkejja li setgħu ngħataw marki ogħla minn uħud mill-kandidati taħt il-klawsola 4.1;

Illi, fil-fehma tal-Qorti min daħħal din id-distinzjoni ħalaq il-kwestjoni li l-Qorti għandha quddiemha llum u qiegħed il-lifgħa f’ħobbu għaliex b’hekk tnisslet iċ-ċirkostanza li wasslet lill-KSP biex tħassar ir-riżultat. Il-Qorti temmen ukoll li ladarba din il-kundizzjoni kienet ippubblikata uffiċjalment fis-sejħa għall-applikazzjonijiet fil-Gažżetta tal-Gvern sa minn Mejju tal-2014, ma tistax tifhem kif, min kien jinteressah, ma setax ma jkunx jaf ukoll dwarha sa minn qabel ma nbeda l-proċess tal-għażla. Minbarra dan (għalkemm ma tressqitx prova f’dan ir-rigward) minħabba li l-biċċa l-kbira mill-membri tal-Bord tal-Għażla kienu tobba, l-Qorti ma tifhimx lanqas kif ħadd minnhom ma qanqal xi oġġezzjoni għall-kriterji li mbagħad tqajmu b’tant ħerqa mill-Assoċjazzjoni tagħhom wara li ħareġ ir-riżultat u li, minħabba f’hekk, fissret il-proċess bħala wieħed li ħalaq “vantaġġ pervers”<sup>40</sup>. Minbarra l-wegġħa li dawn ir-rappreżentazzjonijiet ġabu lill-atturi, hemm il-fatt ukoll li huma lkoll membri tal-istess MAM u ma jlumhom ħadd li jħossuhom diżappuntati li l-istess Assoċjazzjoni li tagħha huma membri mexxiet rappreżentazzjonijiet li effettivament wasslu biex ir-riżultat li kien inkiseb jithassar;

Illi mill-provi li tressqu, jidher li llum il-Ministeru mħarrekk u d-Direttorati mħarrka li jaqgħu taħtu jagħrfu li s-sejħa b’zewġ listi separati kien żball li ma jmissux sar u li nissel taqliba fil-prinċipju tal-meritu u tal-garanzija li s-servizz mediku pubbliku jaħtar l-aħjar għall-għoti ta’ dak is-servizz lill-pubbliku in ġenerali<sup>41</sup>;

Illi, min-naħa tagħha, l-KSP qieset li r-rappreżentazzjonijiet li sarulha mill-M.A.M kienu wassluha biex taċċetta li l-proċess kif sar ma kienx ser iħares il-prinċipju tal-mertu. Dan waslet għalih ukoll fid-dawl ta’ dak li kien jistipula l-ftehim settorali bejn l-Assoċjazzjoni Medika ta’ Malta u l-Gvern dwar il-kategorija tat-tobba fis-servizz pubbliku;

<sup>40</sup> Xhieda Kirurgu Gordon Caruna Dingli 4.2.2015, f’paġ. 135 tal-proċess

<sup>41</sup> Xhieda Dr Joyce Cassar 4.2.2015, f’paġġ. 156 – 7 tal-proċess

Illi l-Qorti, filwaqt li tistqarr li ma għandhiex quddiemha l-kejl li uża l-Bord tal-Għażla biex ta l-marki tiegħu wara l-intervisti li saru lill-applikanti kollha li wiegħbu għas-sejha, ma hijiex midha tač-čirkostanzi li wasslu biex bosta mill-applikanti li resqu taht il-lista “sussidjarja” (klawsola 4.4) għabu aktar marki minn bosta mill-kandidati taht il-lista “ewlenija” (taht il-klawosla 4.1) li kienu ilhom iservu bħala tobba għal snin filwaqt li l-kandidati taht il-lista “sussidjarja” ma kellhomx dik l-esperjenza. F’kull każ, ladarba hadd mill-partijiet ma qanqal dubju dwar kif mexa l-Bord tal-Għażla jew imqar ikkontesta r-rizultat, mhuwiex komputu ta’ din il-Qorti li tindaħal hi u għalhekk wiehed irid jifhem li, jekk ittiehed kejl wiehed u konsistenti fil-Bord, jirrizulta tabilhaqq li kien hemm għadd ta’ applikanti taht il-klawsola 4.4 li għabu marki ogħla minn uħud mill-atturi taht il-klawsola 4.1 tas-sejha;

Illi l-mistoqsija li allura trid issir hi jekk il-KSP kenitx qiegħda timxi lil hinn mis-setgħat mogħtija lilha mil-liġi jew jekk kenitx timxi b’mod irragonevoli meta, b’kuntrast mal-kriterju čar tas-sejha tal-applikazzjonijiet, għażlet li tħassar ir-rizultat minnha pubblikat;

Illi l-Qorti tqis li jekk inhu minnu li l-KSP harsret ir-rizultat minħabba li qieset li ma kienx tħares il-prinčipju tal-mertu, dan jaqa’ taht is-setgħat mogħtija lilha bir-Regolament 17(e) fuq imsemmi. Ifisser għalhekk li meta għażlet li tagħmel dan ma marritx lil hinn minn dak li l-liġi tagħtiha l-jedd li tagħmel. Il-kwestjoni ta’ jekk kenitx dečizjoni msejsa fuq irragonevolezza titlob aktar konsiderazzjonijiet, spečjalment minħabba l-fatt li ladarba s-sejha kienet hālqet žewg kategoriji ta’ applikanti b’kategorija minnhom spečifikatament “ippreferuta” mill-oħra. Jerga’ jingħad li s-sejha ma nħarġitx mill-KSP imma mid-Direttorat;

Illi hawnhekk il-każ jidhōl fil-kwestjoni tar-ragonevolezza u tar-rilevanza ta’ dečizjoni amministrattiva li, fil-fehma tal-Qorti, f’din ič-čirkostanza, jimxu id f’id. Magħhom u minħabba l-kawżali spečifika tat-tħaddim tar-ragonevolezza, jidhōl tabilfors l-element tat-tħaddim tad-diskrezzjoni li l-liġi tagħni biha lill-awtorita’ amministrattiva pubblika li tkun hadet dik id-dečizjoni. B’“diskrezzjoni” wiehed jifhem dak li fid-duttrina huwa mfisser bħala “(the) power to make a choice between alternative courses of action or inaction”<sup>42</sup>;

Illi l-Qorti tifhem li ladarba eżerčizzju bħal dak jimplika diskrezzjoni, dan ifisser li t-twettiq ta’ dik id-diskrezzjoni, għall-finijiet ta’ stħarriġ ġudizzjarju, tippermetti li l-persuna mogħnija b’dik is-setgħa

<sup>42</sup> DeSmith, Woolfe & Jowell *Principles of Judicial Review* (5<sup>th</sup> Edit, 1995), pag. 296

diskrezzjonali ma tkunx marbuta mal-elementi oġġettivi għall-formazzjoni tal-ħsieb tagħha, li huwa fdat għall-prudenza suġġettiva ta' dik il-persuna u li timplika tabilfors element soġġettiv<sup>43</sup>. Madankollu, dik id-diskrezzjoni trid titwettaq fil-parametri tal-liġi li tawtorizzaha, b'mod raġonevoli, b'ekwita' u ħaqq<sup>44</sup> u mingħajr abbuż ta' dik l-istess diskrezzjoni. Huwa magħruf ukoll li t-twettiq ta' diskrezzjoni bħal dik dettat minn xi sura ta' pressjoni jew tehdid minn terza persuna inissel ċirkostanza fejn dik id-diskrezzjoni titqies li twettqet ħażin, għaliex għall-eżerċizzju tal-arbitriju ħieles u raġunat tal-persuna awtorizzata jkun daħal l-element li l-ħsieb li wassal għad-deċiżjoni kien wieħed imġiegħel;

Illi kien għalhekk li, mal-medda taż-żmien, issawru regoli li jħarsu l-imsemmija setgħat diskrezzjonali u kif il-Qrati kellhom iqisu l-istħarriġ tagħhom dwarhom. Ewlenija fost dawn ir-regoli hi li awtorita' li hija mogħnija b'diskrezzjoni tista' tiġi ordnata teżerċitaha f'każ li tkun naqset li tagħmel dan, imma ma tistax tiġi dettata x'għandha tiddeciedi jew li twettaqha b'xi mod partikolari. Biex jiġi assikurat li din id-diskrezzjoni kienet imwettqa, jeħtieġ li lill-Qorti jirriżultalha li dik l-awtorita' tassew qieset il-kwestjoni li kellha quddiemha, u li dan għamlitu mingħajr l-indħil tal-ebda ħaddieħor jew bla ma poġġiet lilha nnifisha f'qagħda fejn ma setgħetx jew irrifjutat li twettaq dik id-diskrezzjoni<sup>45</sup>. Siewi wkoll li jiġi aċċertat jekk l-awtorita' mistħarrġa għamlitx dak li kienet espressament miżmuma milli tagħmel, jew jekk għamlitx xi ħaġa li ma kinitx awtorizzata tagħmel. Fuq kollox, l-awtorita' mistħarrġa trid tkun imxiet *bona fide* u qieset il-konsiderazzjonijiet rilevanti tal-każ. Dawn huma, fil-qosor, il-ġabra tal-kategoriji fid-Dritt Amministrattiv ta' nuqqas ta' eżerċizzju ta' diskrezzjoni u ta' eċċess jew abbuż ta' dak l-eżerċizzju;

Illi marbut sfiq ma' dawn il-prinċipji wieħed isib ukoll it-test tar-raġonevolezza tat-twettiq tad-diskrezzjoni. Id-dmir li awtorita' taġixxi raġonevolment mhux l-istess bħad-dmir li taġixxi *bona fide*<sup>46</sup>. Għalhekk, filwaqt li mhux kull eżerċizzju raġonevoli ta' ġudizzju huwa bilfors korrett, lanqas mhuwa bilfors irraġonevoli kull eżerċizzju ta' ġudizzju żbaljat<sup>47</sup>. F'każ bħal dan, ix-xiber li l-Qorti jidher li għandha tuża biex tkejjel bih ikun dak li tqis jekk id-deċiżjoni li minnha jkun hemm ilment kinitx mistennija li tittieħed minn persuni raġonevoli;

Illi l-kittieba awtorevoli f'dan il-qasam jgħallmu li r-rwol ewlieni tal-Qrati fid-dritt amministrattiv huwa dak li jiżguraw li ma tonqosx il-legalita' fl-

<sup>43</sup> App. Civ. 30.11.1993 fil-kawża fl-ismijiet *Sammut noe et vs Kontrollur tad-Dwana* (Kollez. Vol: LXXVII.ii.376)

<sup>44</sup> App. Civ. 21.4.1961 fil-kawża fl-ismijiet *Masini noe vs Podesta' noe* (Kollez. Vol: XLV.i.110)

<sup>45</sup> Ara App. Civ. 20.5.1982 fil-kawża fl-ismijiet *Fenech Adami et vs Cremona pro et noe* (mhix pubblikata)

<sup>46</sup> Ara, per eżempju, *R vs Roberts, ex p. Scurr* (1924) 2 K.B. 695

<sup>47</sup> Ara, per eżempju, *R vs W* (1971) A.C. 682

għemil mistħarreġ, iżjed minn dak li jaraw li l-awtorita' pubblika mistħarrġa tkun iddeċidiet sewwa. Hekk ukoll tfissret il-qagħda f'bosta deċiżjonijiet tal-qrati<sup>48</sup>;

Illi huwa stabilit li biex jitqies jekk awtorita' wettqitx b'mod raġonevoli d-diskrezzjoni mogħtija lilha bis-saħħa ta' xi liġi, irid jintwera li dik l-awtorita' mxiet ma' dak li kellha jew messha tagħmel u mhux biss ma' dak li setgħet tagħmel<sup>49</sup>. Dan ifisser li l-kejl ta' r-raġonevolezza jkun wieħed oġġettiv marbut maċ-ċirkostanzi fattwali li fihom dik l-istess diskrezzjoni titwettaq<sup>50</sup>. B'żieda ma' dan, biex imġiba titqies abbużiva, min jallegaha jrid juri li kien hemm element ta' intenzjoni biex wieħed jagħmel il-ħsara, liema fehma wieħed jista' jasal biex juriha b'xi prova ta' mġiba esterna li tagħmel parti mill-eżerċizzju diskrezzjonali li jkun. Minbarra dan, l-eżerċizzju diskrezzjonali jrid ikun kemm "*rite*" u kif ukoll "*recte*", jiġifieri jrid jitwettaq skond il-proċedura stabilita u kif ukoll imħaddem b'ħaqq<sup>51</sup>. Dan kollu jitlob ukoll li d-diskrezzjoni titwettaq b'mod raġonevoli;

Illi f'dan ir-rigward, tajjeb li jingħad li "*A person in whom is vested a discretion must exercise his discretion upon reasonable grounds. A discretion does not empower a man to do what he likes merely because he is minded to do so – he must in the exercise of his discretion do not what he likes but what he ought. In other words, he must, by the use of his reason, ascertain and follow the course which reason directs. He must act reasonably*"<sup>52</sup>. Il-kejl tar-raġonevolezza jista' jitqies bħala l-mod kif egħmil amministrattiv ma jifhalliex ikun aġir arbitrarju jew kapriċċuż<sup>53</sup>. Iżda jekk kemm-il darba jirriżulta li d-deċiżjoni amministrattiva taqa' fil-parametri tar-raġonevolezza, imbagħad il-Qorti ta' stħarriġ ma jifdlilha l-ebda setgħa li tindaħal fuq is-siwi ta' dik id-deċiżjoni jew tiddelibera dwar jekk kenitx taqbel magħha jew tiddeċiedi bħalha<sup>54</sup>;

Illi tnejn huma r-raġunijiet dikjarati li wasslu lill-KSP biex tqis li kien meħtieġ li tħassar ir-riżultat publikat. L-ewwel waħda hija l-pressjoni li saret min-naħa tal-Assoċjazzjoni Medika ta' Malta fuq il-fatt li l-kriterju taż-żewġ listi separati kien imur kontra l-ftehim settorali fis-seħħ bejn il-Gvern u l-kategorija medika. It-tieni hi li ż-żamma mal-kriterji tas-sejħha kienet ser twassal biex kandidati li ġabu marki ogħla ma kenux jistgħu jintgħażlu qabel ma jintgħażlu l-atturi kollha, li setgħu ġabu marki anqas;

<sup>48</sup> Ara l-bosta referenzi msemmija minn din il-Qorti (JZM) fis-sentenza tad-9.6.2011 fil-kawża fl-ismijiet *Mario Debono et vs Tabib Principali tal-Gvern et*

<sup>49</sup> H.W.R. Wade & C.F. Forsyth, *Administrative Law* (10<sup>th</sup>. Edit), pġ. 295

<sup>50</sup> App. Civ. 27.3.2009 fil-kawża fl-ismijiet *Carmelo Dingli et vs Kontrollur tad-Dwana et*

<sup>51</sup> App. Inf. PS 26.2.2010 fil-kawża fl-ismijiet *Peter J. Azzopardi et noe vs Awtorita' għas-Servizzi Finanzjarji*

<sup>52</sup> *Per Wrenbury LJ in re Roberts vs Hopwood (1925) AC 578, a fol. 613*

<sup>53</sup> Ara, b'eżempju, TRA GV 11.6.2012 fil-kawża fl-ismijiet *Vincent Mallia vs Ministru tal-intern u Affarijiet Parlamentari et*

<sup>54</sup> Wade & Forsyth *op cit*, (9<sup>th</sup> Edit) pġ. 354 u 363

Illi dwar l-ewwel raġuni l-Qorti tibda biex tgħid li diġa' kellha l-okkażjoni tosserva aktar 'il fuq kif kien tassew possibbli li l-M.A.M. tkun taf li s-sejha kienet taħlaq il-kriterju taż-żewġ listi u li kieku riedet tabilhaqq topponi għal dan kellha żmien biżżejjed biex tagħmel dan qabel ma jibda l-proċess tal-għażla. Iżda, tressqu meta tressqu l-ilmenti tal-M.A.M. jidher li din ma kenitx waħda sugġettiva maħsuba biex toħloq pressjoni mhux misthoqqa fuq il-KSP. Kemm hu hekk, ħareġ li l-oġġezzjoni (tardiva) tal-M.A.M. kienet li l-qsim f'kategoriji kien imur kontra d-dispożizzjonijiet tal-ftehim settorali. Fis-sistema legali Malti, ftehim settorali, bħala ftehim industrijali jew kollettiv, għandu s-saħha ta' liġi bejn il-partijiet u jorbot lil min jgħodd għalih u jista' jiġi eżegwit min-naħa jew l-oħra f'każ ta' nuqqas ta' ħarsien tiegħu<sup>55</sup>. Fil-klawsola partikolari tal-ftehim settorali li jirrigwarda l-kategorija medika, l-kriterju tal-kwalifiki u l-eżerċizzju tal-professjoni fuq il-mertu jegħilbu l-kriterju tal-anzjanita'<sup>56</sup>;

Illi l-Qorti tqis ukoll li biex il-KSP tagħzel li tirrikorri għal xi waħda mill-miżuri maħsuba fir-Regolament 17(e), ma huwiex meħtieġ li jkollha lment formali, ikun biżżejjed jekk, meta tkun qiegħda tgħarbel il-proċess ta' xi sejha, tara li jkun hemm ċirkostanza li tista' twassal għat-teħid ta' xi miżura bħal dik. Għalhekk, il-Qorti ma tistax taqbel mal-atturi meta jgħidu li l-uniċi lmenti li setgħu saru lill-KSP riedu jkun biss dawk minn fost il-konkorrenti tas-sejha jew biss saż-żmien tal-għaxart (10) ijiem imsemmija fil-*Public Service Management Code*;

Illi dwar it-tieni raġuni, l-Qorti tqis li kienet għażla deliberata li jitħallew japplikaw kandidati li, għall-kuntrarju tal-atturi, ma kienx għad kellhom iċ-ċertifikazzjoni min-naħa tal-Kunsill Mediku. Minħabba li nżammu żewġ listi ta' applikanti u minħabba li l-applikanti tal-lista "ewlenija" (klawsola 4.1) kienu eliġibbli li jintgħażlu qabel ma jibdew jintgħażlu l-kandidati taħt il-klawsola 4.4, wieħed kien qed jistieden l-għali b'idejh għaliex ma kienx eskluż ukoll li kandidati taħt il-lista "sussidjarja" setgħu jtellgħu marki ogħla fl-intervista minn dawk bħall-atturi li kienu fil-lista "ewlenija", filwaqt li s-sejha għall-applikazzjonijiet kienet għamlitha tassattiva li, jgibu kemm igibu marki fl-intervista, il-kandidati tal-lista "ewlenija" kienu ser jintgħażlu qabel dawk tal-lista "sussidjarja". Gara, għalhekk, li meta ħarġu r-riżultati u ħareġ fid-dieher li kandidati b'marki ogħla kienu ser jibqgħu barra mill-konsiderazzjoni tal-ħatra sakemm ma jkunux intgħażlu l-atturi kollha u min daħal mal-lista tagħhom, il-KSP rat li l-prinċipju tal-mertu ma kienx ser jitħares;

<sup>55</sup> App. Ċiv. 1.12.2006 fil-kawża fl-ismijiet *Malta Shipyards Ltd vs General Workers' Union*

<sup>56</sup> Dok "GCD1" f'paġ. 119 tal-proċess

Illi l-Qorti temmen li dawn iż-żewġ raġunijiet kienu raġunijiet oġġettivament rilevanti u tajbin biżżejjed biex il-KSP setgħet fuqhom teżercita d-diskrezzjoni tagħha li tiegħu waħda mill-mizuri maħsuba fir-Regolament 17(e) bla ma b'daqshekk ikun jista' jingħad li mxiet bi ksur tal-liġi jew għal raġunijiet jew kunsiderazzjonijiet mhux rilevanti jew b'mod abbużiv;

Illi biex ikun ingħad kollox, ladarba tqajmu l-kwestjonijiet li ssemew, il-Ministru mħarrek jew id-Dipartiment baqa' ma semma qatt kemm kienu l-ħatriet li kien fi ħsiebu jagħmel taħt l-imsemmija sejha. Għalkemm uħud mill-atturi jgħidu li s-soltu ma jkunx hemm anqas minn għaxar ħatriet kull sena. Dak li jista' jingħad hu li, mill-provi mressqa<sup>57</sup>, fit-tliet (3) snin ta' qabel is-sejha mertu ta' din il-kawża, inħatru tlettax (13), għaxar (10) u disa' (9) tobba rispettivament bħala "*general practitioner trainees*". Iżda b'danakollu lanqas jista' jingħad kemm mill-atturi, li kieku r-rizultat ma tħassarx, kienu tabilhaqq sejrin jingħataw il-ħatra, għaliex id-Direttorat baqa' ma għarrafx lill-KSP kemm kienu l-postijiet battala ladarba l-proċess kien twaqqaf;

Illi fid-dawl ta' dawn il-kunsiderazzjonijiet kollha, il-Qorti qiegħda tasal għall-fehma li, sa ma twaqqaf il-proċess kollu bl-ordni ta' l-Qorti fil-ħruġ tal-Mandat ta' Inibizzjoni mitlub mill-atturi, ma jistax jingħad li l-atturi kienu ngħataw xi ħatra dwar is-sejha tal-applikazzjoni li huma kienu ikkonkorrew għaliha. Dan ifisser li l-**ewwel talba attriċi** tinbena fuq premessa li ma toħroġx u la mill-fatti u lanqas mid-dritt, u għalhekk ma tistax tintlaqa';

Illi għall-finijiet tat-**tieni talba attriċi** l-Qorti ssib li l-atturi tabilhaqq issoddisfaw il-kwalifiki u l-kriterji tas-sejha fil-kategorija tal-lista li jaqgħu taħtha. Sa hawnhekk, il-Qorti tara li t-talba tagħhom hija mistħoqqa. Iżda fejn l-istess tieni talba trid li jitqies li kienu ngħataw il-ħatra sempliċement għaliex kien ippubblikat ir-rizultat, il-Qorti tara li dan huwa konsegwenzjali għal dak li ngħad dwar l-ewwel talba u minħabba f'hekk ma huwiex mistħoq;

Illi għal dak li jirrigwarda t-**tielet talba attriċi**, il-Qorti tgħid li ma jistax jingħad u lanqas intwera li l-għażla tal-KSP li tħassar ir-rizultat kienet waħda lil hinn mis-setgħat tagħha, jew waħda irraġonevoli jew bi ksur tal-liġi. Minħabba f'hekk, joħroġ ukoll li l-Qorti ma tistax tilqa' r-**raba' talba attriċi**. Madankollu, minħabba l-fatt li l-kriterji tas-sejha tfaßslu b'mod li, wara l-fatt, wera li kien se' jagħti lok għal anomalija f'dak li

---

<sup>57</sup> Dok "JC2", f'paġ. 122 tal-proċess

jirrigwarda l-prinċipju tal-mertu, u minhabba l-fatt li, b'riġet dan kollu, l-atturi u l-ġejjieni professjonali tagħhom iżżeffnu fin-nofs intortament, il-Qorti sejra tirrifletti dan kollu fil-kap tal-ispejjeż;

Illi l-**hames talba attriċi** kif imfassla, ma setgħetx tintlaqa' mill-Qorti fl-għamla ta' kawża bħal dik li fetħu l-atturi. Dan jingħad lil hinn mill-fatt li din l-istess talba kienet tiddependi mis-suċċess tat-talbiet ta' qabilha. Għalhekk lanqas din it-talba mhi sejra tintlaqa';

Illi s-**sitt talba attriċi** safejn trid itteni l-effett tal-provvediment tal-Mandat ta' Inibizzjoni b'mod permanenti wkoll ma jidherx li tista' tintlaqa' kif magħmula. Dan jingħad mhux biss għaliex ma jirriżultax li l-atturi kienu waslu fi stat li ngħataw ħatra, iżda wkoll għaliex talba biex l-effetti ta' Mandat ta' Inibizzjoni jinżammu għal dejjem mhijiex waħda li tista' ssir ladarba l-effetti ta' Mandat ta' Inibizzjoni huma limitati għaž-żmien meħtieġ sakemm jiġi meqjus id-dritt sostantiv li b'ħarsien tiegħu jkun inħareġ tali Mandat<sup>58</sup> u talba mod ieħor tista' twassal biex att ġudizzjarju li jkun niegus mit-talba għad-dritt imsemmi fil-Mandat jitqies bħala att li ma jiswiex<sup>59</sup>;

Illi għar-rigward tat-**talbiet l-oħrajn attriċi** isegwi li ladarba huma konsegwenzjali għat-talbiet ta' qabilhom li mhumiex sejr injintlaqgħu, ma hemmx raġuni għalfejn il-Qorti tqishom u mhijiex sejra tidhol fihom, kemm għaliex l-atturi ma ressqu l-ebda provi fir-rigward u kif ukoll biex tħalli l-kwestjoni impregudikata f'każ li l-atturi, kif għamlu bir-riżerva espressa tagħhom, jagħżlu li jieħdu l-passi xierqa fi proċeduri oħra f'dan ir-rigward;

Illi fid-dawl tal-konsiderazzjonijiet hawn magħmula, il-Qorti qiegħda tilqa' l-**eċċezzjonijiet fil-mertu** tal-imħarrkin safejn jindirizzaw it-talbiet attriċi;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

**Tilqa' l-ewwel eċċezzjoni preliminari** tal-imħarrkin u ssib li l-imħarrkin Segretarju Prinċipali Permanenti u s-Segretarju tal-Kabinett ma humiex il-kontraditturi leġittimi tal-azzjoni attriċi u qiegħda teħlishom milli jibqgħu fil-kawża, bi spejjeż għall-atturi;

**Tipprovdi dwar it-tieni eċċezzjoni preliminari** tal-imħarrkin Ministru għall-Energija u Saħħa et billi, għall-finijiet u effetti tal-artikolu 175(1) u (3) tal-Kap 12, tordna li isem l-imħarrekk "Direttur Ġenerali għas-Saħħa

<sup>58</sup> App. Ċiv 7.10.1997 fil-kawża fl-ismijiet *Galea et vs Gauči* (Kollez. Vol: LXXXI.ii.719)

<sup>59</sup> App. Ċiv. 14.1.2002 fil-kawża fl-ismijiet *Lawrence Tabone pro et noe vs Raymond Tabone*

Kopja Informali ta' Sentenza

Pubblika” kull fejn jidher fl-atti tal-kawża jinbidel b’ “Direttur Ġenerali għad-Dipartiment għas-Servizzi tas-Saħħa” kull fejn hekk meħtieġ;

**Tiċħad it-talbiet attriċi** għaliex mhumiex mistħoqqa fil-fatt u fid-dritt;

**Tilqa’ l-eċċezzjonijiet fil-mertu** tal-imħarrkin; u

**Tordna** li bi tħaddim tal-artikolu 223(3) tal-Kap 12, l-**ispejjeż tal-kawża** jibqgħu bla taxxa bejn il-partijiet, ħlief safejn provdut mod ieħor f’din l-istess sentenza.

**< Sentenza Finali >**

-----TMIEM-----